



**QORTI TA` L-APPELL KRIMINALI
(SEDE SUPERJURI)**

IMĦALLFIN

S.T.O. PRIM IMĦALLEF MARK CHETCUTI

ONOR. IMĦALLEF EDWINA GRIMA

ONOR. IMĦALLEF GIOVANNI GRIXTI

Illum l-Erbgħa 22 ta' Ġunju 2022

Att ta` l-Akkuża Nru. 10/2017

Ir-Repubblika ta` Malta

vs

Francis Xerri

Il-Qorti,

1. Rat l-imputazzjonijiet migjuba mill-Avukat Ġenerali fl-Att ta`l-Akkuża bin-numru 10 tal-2017 kontra Francis Xerri detentur tal-karta ta`l-identita' bin-numru 5762(G) akkużat:

i. **Fl-Ewwel Kap** talli f'dawn il-gzejjer, fit-12 ta' Frar 2015 u matul is-snin ta' qabel, assoċja ruġu ma' xi persuna jew persuni oħra f'dawn il-Gzejjer jew barra minn dawn il-Gzejjer sabiex ibiegh jew jittraffika f'dawn il-Gzejjer, medicina (Kannabis Grass) bi ksur tal-Ordinanza dwar il-Medicini Perikolużi, Kap.101 tal-Liġijiet ta' Malta, jew ippromova, ikkostitwixxa, organizza jew iffinanzja tali assoċjazzjonijiet.

ii. **Fit-Tieni Kap** talli fit-12 ta' Frar tas-sena 2015 u matul is-sena ta' qabel kellu fil-pussess tiegħu id-droga Kokajina u li għalihom tapplika it-Taqsima IV ta' l-Ordinanza dwar il-Medicini Perikolużi, Kap.101 tal-Liġijiet ta' Malta meta ma kienx fil-pussess ta' awtorizzazzjoni għall-importazzjoni jew għall-esportazzjoni mahruġa mit-Tabib Prinċipali tal-Gvern skond id-disposizzjonijiet tat-Taqsima VI tal-Ordinanza u meta ma kienx bil-liċenzja jew xort'oħra awtorizzat li jimmanifattura, jew li jforni d-droga msemmija u meta ma kienx b'xi mod iehor bil-Liċenzja mogħtija mill-Ministru responsabbli għad-Dipartiment tas-Sahħa u ma kienx awtorizzat bir-regoli tal-1939 dwar il-Kontroll Intern tad-Drogi Perikolużi (GN.292/1939), jew b'xi awtorita' mogħtija mill-Ministru responsabbli għad-Dipartiment tas-Sahħa li jkollu dik id-droga u ma gietx fornita lilu għall-użu tiegħu skond riċetta kif provdut fir-Regoli imsemmija, u b'dan li r-reat sar taħt tali cirkostanzi li dak il-pussess ma kienx għall-użu esklussiv tiegħu.

iii. **Fit-Tielet Kap** talli fit-12 ta' Frar tas-sena 2015 u matul is-sena ta' qabel kellu fil-pussess tiegħu il-pjanta Kannabis kollha jew biċċa minnha (senjatament Kannabis Grass) meta ma kienx fil-pussess ta' awtorizzazzjoni għall-importazzjoni jew għall-esportazzjoni mahruġa mit-Tabib Prinċipali tal-Gvern skond id-disposizzjonijiet tat-Taqsima VI tal-Ordinanza dwar il-Medicini Perikolużi Kap.101 tal-Liġijiet ta' Malta, u meta ma kienx bil-liċenzja jew xort'oħra awtorizzat li jimmanifattura, jew li jforni d-droga msemmija u meta ma kienx b'xi mod iehor bil-Liċenzja mogħtija mill-Ministru responsabbli għad-Dipartiment tas-Sahħa u ma kienx awtorizzat bir-regoli tal-1939 dwar il-Kontroll Intern tad-Drogi Perikolużi (GN.292/1939), jew b'xi awtorita' mogħtija mill-Ministru responsabbli għad-Dipartiment tas-Sahħa li jkollu dik id-droga u ma gietx fornita lilu għall-użu tiegħu skond riċetta kif provdut fir-Regoli imsemmija, u b'dan li r-reat sar taħt tali cirkostanzi li dak il-pussess ma kienx għall-użu esklussiv tiegħu

iv. **Fir-Raba' Kap** talli, fit-12 ta' Frar tas-sena 2015 u matul is-sena ta' qabel kellu fil-pussess tiegħu ir-raġa meħuda mill-pjanta *Cannabis* meta ma kienx fil-pussess ta' awtorizzazzjoni għall-importazzjoni jew għall-esportazzjoni mahruġa mit-Tabib Prinċipali tal-Gvern skond id-disposizzjonijiet tat-Taqsima VI tal-Ordinanza dwar il-Medicini Perikolużi Kap.101 tal-Liġijiet ta' Malta, u meta ma kienx bil-liċenzja jew xort'oħra awtorizzat li jimmanifattura, jew li jforni d-droga

msemmija u meta ma kienx b'xi mod ieħor bil-Liċenzja mogħtija mill-Ministru responsabbli għad-Dipartiment tas-Sahha u ma kienx awtorizzat bir-regoli tal-1939 dwar il-Kontroll Intern tad-Drogi Perikolużi (GN.292/1939), jew b'xi awtorita' mogħtija mill-Ministru responsabbli għad-Dipartiment tas-Sahha li jkollu dik id-droga u ma gietx fornita lilu għall-użu tiegħu skond riċetta kif provdut fir-Regoli imsemmija, u b'dan li r-reat sar taħt tali cirkostanzi li dak il-pussess ma kienx għall-użu esklussiv tiegħu.

v. **Fil-Hames Kap**, talli fit-12 ta' Frar tas-sena 2015 u matul is-sena ta' qabel kellu fil-pussess tiegħu (ħlief fil-kors ta' transitu minn Malta jew mill-ibħra territorjali tagħha) il-pjanta *Cannabis* kollha jew biċċa minnha, jew raża meħuda minnha, jew preparazzjonijiet li jkollhom bħala bażi din ir-raża, u dan meta ma kienx fil-pussess ta' awtorizzazzjoni għall-importazzjoni jew għall-esportazzjoni maħruġa mit-Tabib Prinċipali tal-Gvern skond id-disposizzjonijiet tat-Taqsima VI tal-Ordinanza dwar il-Mediċini Perikolużi Kap.101 tal-Liġijiet ta' Malta, u meta ma kienx bil-liċenzja jew xort'ohra awtorizzat li jimmanifattura, jew li jforni d-droga msemmija u meta ma kienx b'xi mod ieħor bil-Liċenzja mogħtija mill-Ministru responsabbli għad-Dipartiment tas-Sahha u ma kienx awtorizzat bir-regoli tal-1939 dwar il-Kontroll Intern tad-Drogi Perikolużi (GN.292/1939), jew b'xi awtorita' mogħtija mill-Ministru responsabbli għad-Dipartiment tas-Sahha li jkollu dik id-droga u ma gietx fornita lilu għall-użu tiegħu skond riċetta kif provdut fir-Regoli imsemmija.

2. Rat n-nota ta' l-eċċezzjonijiet preliminari ta' Francis Xerri pprezentata fit-13 ta' Novembru 2017. fejn eċċepixxa:

i. Illi l-istqarrija tal-akkużat rilaxxata minnu fit-12 ta' Frar 2015 għandha tiġi iddikjarata inammissibbli għaliex meta tali stqarrija giet rilaxxata l-akkużat ma kellux dritt li l-avukat jkun prezenti u jipparteċipa b'mod effettiv fl-interrogazzjoni.

ii. Illi l-Ewwel Kap tal-Att tal-Akkuża huwa null għax il-fatt miġjub f'dak il-Kap ma jikkostitwix fis-sustanza r-reat miġjub jew deskritt fl-istess kap. Dan peress li l-fatti kif deskritti ma jikkostitwux ir-reat fil-parti akkużatorja tal-kap imsemmi.

iii. L-istqarrija ġuramentata ta' Carlos Nuno Morales li nġhatat fl-inkjesta magisterjali hija inammissibbli peress li fil-mument li nġhatat ix-xieħda tiegħu huwa kien ko-akkużat fit-termini tal-liġi kif interpretata mill-ġurisprudenza tagħna, ma xehedx fl-Istrutturja w ukoll għaliex iċ-ċertifikati mediċi eżebiti fil-konfront tiegħu jitfgħu dubju serju dwar il-kundizzjoni mentali tax-xhud Morales.

iv. Illi mingħajr preġudizzju għall-eċċezzjonijiet supra, x-xhud Carlos Javier Nuno Morales, li huwa indikat mill-Avukat Ġenerali fil-lista tax-xieħda huwa xhud inammissibbli minħabba li huwa għadu ko-akkużat.

3. Rat is-sentenza tal-Qorti Kriminali tal-15 ta' Diċembru 2021 li permezz tagħha ċaħdet l-eċċezzjonijiet preliminari bil-mod kif ġew imressqa mill-akkużat, b'dan però li fir-rigward tat-tielet u r-raba' eċċezzjonijiet, f'dan l-istadju il-Qorti irriservat li tipproċedi kif imsemmi fil-paragrafu 45 tas-sentenza.

4. Rat ir-rikors ta'l-appell mressaq mill-akkużat Francis Xerri fit-22 ta' Diċembru 2021 fejn talab lil din il-Qorti tirriforma s-sentenza appellata billi tħassarha u tirrevokaha fejn il-Qorti Kriminali ċaħdet l-ewwel u it-tieni eċċezzjoni, u minflok tvarja l-istess billi tikkonfermhom fl-intier tagħhom, salv, dejjem kull provvediment ieħor li l-Qorti jogħgobha tagħti fil-ġudizzju tagħha.

5. Rat ir-risposta ta'l-Avukat Ġenerali ipprezentata fil-21 ta' Frar 2022 fejn talab li l-appell tal-akkużat għandu jiġi miċħud u s-sentenza appellata kkonfermata.

6. Rat l-atti u d-dokumenti kollha, inkluż l-atti tal-kumpilazzjoni.

7. Semgħet trattazzjoni

Ikkunsidrat:

8. Illi aggravat b'dik il-parti tas-sentenza appellata fejn il-Qorti Kriminali ċaħdet l-ewwel żewġ eċċezzjonijiet imressqa minnu, l-appellant jilmonta fiż-żewġ aggravji minnu ntentati illi l-Ewwel Qorti errat meta ma warrbitx l-istqarrija minnu rilaxxata lil pulizija wara li kien arrestat u interrogat lura fit-12 ta' Frar tas-sena 2015 billi ma kellux il-jedd ikollu avukat preżenti miegħu biex jiddefendieh, u ukoll għalkemm it-tieni eċċezzjoni kienet miċħuda mill-Qorti Kriminali, madanakollu fit-tieni aggravju minnu ntentat iżomm ferm mal-argument hemmhekk imqajjem minnu illi l-fatti miġjuba mill-Avukat Ġenerali fl-Ewwel Kap tal-Att t'Akkuża ma jikkostitwux is-sustanza tar-reat

indikant fil-parti akkuzatorja għal dan il-Kap, billi huwa nieqes il-ftehim meħtieġ *ai fini* tar-reat ta' l-assoċjazzjoni bejn l-akkuzat u il-fornitur tiegħu tad-droga ċertu Carlos Javier Nuno Morales.

9. L-Avukat Ġenerali jilqa' għal dan l-appell billi fl-ewwel lok jikkritika lill-appellant meta dan iressaq agrumenti godda issa fi stadju ta' revizzjoni marbuta mal-ewwel aggravju dwar l-inammissibbiltà tal-istqarrija u dan għaliex l-ilment illi l-avukat tiegħu ma ingħatax *disclosure* mill-pulizija qabel ma kkonferixxa miegħu bit-telefon, huwa argument li qatt ma kien imqanqal mill-appellant quddiem il-Qorti Kriminali. Isostni l-Avukat Ġenerali illi l-appellant użufuwixxa mid-dritt lilu mogħti f'dak iż-żmien li jiehu parir legali qabel ikun interrogat biex b'hekk huwa seta' jifhem il-konsegwenzi legali tal-istqarrija tiegħu. Ma jressaq ebda ilment ieħor l-appellant dwar il-mod u manjiera kif ittiehdet l-istqarrija billi huwa ingħata id-drittijiet kollha vigenti fiz-żmien meta kienet rilaxxata. Illi fir-rigward tat-tieni aggravju l-Avukat Ġenerali jishaq illi dan għandu jiġi miċhud għaliex il-Qorti Kriminali fliet bir-reqqa l-Att ta' l-Akkuza kif imfassla minnu u esponiet l-elementi tar-reat ta' l-assoċjazzjoni biex b'hekk waslet għal konkluzjoni illi l-ilment tal-akkuzat, appellant f'dawn il-proċeduri ma jisthoqqlux akkoljiment ukoll għaliex il-parti narrattiva ta' l-att ta' l-akkuza ma tikkostiwixxi ebda prova ta' dak li seħħ, u d-deċizzjoni dwar il-fatti mħollija f'idejn il-gurati iggwidati mill-Imħallef togat, għandha tkun imsejsa fuq il-provi miġbura fil-kors ta' ċelebrazzjoni tal-guri u mhux minn dak narrat mill-Avukat Ġenerali fl-Att ta' l-Akkuza.

Ikkunsidrat:

A. Inammissibbiltà tal-istqarrija

10. Stqarret hekk il-Qorti Kriminali fis-sentenza tagħha fir-rigward ta' din l-ewwel eċċezzjoni miġjuba 'il quddiem mill-akkuzat, appellant f'dawn il-proċeduri:

“15. L-eskluzjoni tad-dritt tal-assistenza legali konsistenti fin-nuqqas tal-preżenza tal-avukat waqt l-interrogatorju ma jfissirx b’mod awtomatiku li dik l-istqarrija tkun inammissibbli u allura tkun nieqsa minn kull valur probatorju. Lanqas ma jkun allura jfisser li kull referenza li tista’ issir għal dik l-istqarrija fil-proċeduri penali tkun tissarraf potenzjalment fi ksur tad-dritt tas-smiegh xieraq taht Artikolu 6 tal-Konvenzjoni Ewropeja dwar id-Drittijiet tal-Bniedem. L-insenjament ġurisprudenzjali f’dan ir-rigward hekk kif riassunt aktar il-fuq jeżiġi biss li fit-tehid ta’ din id-deċiżjoni l-Qorti tqis jekk il-proċedura adoperata, b’mod globali u meta titqies il-proċedura fl-interrezza kollha tagħha, tkunx ritenibbli waħda ġusta.

16. Issa, dan il-każ ma kienx jitratta xi persuna li kienet vulnerabbli minhabba li minorenni jew partikolarment żvantagġjata jew novella għal proċeduri polizjeski jew kriminali. Saż-żmien tat-tehid ta’ din l-istqarrija, jiġifieri sassenza 2015, XERRI kien diġa xellef idejha mal-ġustizzja diversi drabi u kellu fedina penali li turi li kien ukoll plurireċediv, inkluż f’reati assoċjati mal-abbuż mid-droga cannabis.

17. In oltre fiz-żmien tat-tehid ta’ din l-istqarrija huwa kellu tlieta u hamsin sena. Din il-Qorti tqis ukoll li fl-ebda mument waqt il-proċeduri kriminali istitwiti kontra tiegħu huwa ma kkontesta l-valur probatorju ta’ din l-istqarrija minnu rrilaxxjata jew attakka l-mod ta’ kif din ittiehdet. Jirriżulta li ġie mwissi wkoll bid-dritt tiegħu li jibqa’ sieket waqt l-interrogazzjoni u ntqal lilu wkoll li jekk jagħzel li jwieġeb, dak kollu li jgħid jista’ jingieb bħala prova kontra tiegħu. Lanqas ma jirriżulta li fil-mument li kien qiegħed jirrilaxxa l-istqarrija kellu bżonn xi assistenza parikolari bħalma hi assistenza medika u ma ngħatax jew li ma kienx qiegħed jifhem il-portata ta’ dak li kien qiegħed jistqarr. Ma jirriżultax ukoll li kellu xi impediment - mentali jew fiziku jew ta’ xorta oħra - li f’dak li mument irrendieh vulnerabbli.

18. Wara kollox, kif diġa ngħad qabel, huwa użufuwixxa mid-dritt ta’ assistenza legali li kien viġenti dak iż-żmien li ttiehditlu l-istqarrija u deher jifhem dak li kien qiegħed isir fil-mument tat-tehid tal-istqarrija. Din żgur li ma kienetx l-ewwel stqarrija li ttehditlu hekk kif diġa ntqal li kien diġa xellef difrejh qabel diversi drabi mal-ġustizzja. Addirittura għażel li jiffirma dik l-istqarrija minnu rrilaxxjata. Lanqas ma jirriżulta li f’xi hin waqt l-iter proċesswali l-akkuzat ikkontenda li hu jew l-avukat tiegħu ma kinux mgħarrfa bin-natura tar-reati li fir-rigward tagħhom kienet tehtieg li ttiehed l-istqarrija tiegħu jew li ma kinux konsapevoli tal-provi li l-Pulizija kellhom f’idejhom b’rabta mal-allegat involviment tiegħu f’dan il-każ. Apparti minn hekk matul il-proċeduri jirriżulta li l-akkuzat kien debitament assistit.”

11. Illi l-appellant ħassu aggravat minn dan il-pronunzjament ta' l-Ewwel Qorti u dan għaliex fil-fehma tiegħu l-iżvilupp li kien hemm fil-liġi fejn illum persuna suspettata għandha id-dritt li tkun assistita minn avukat waqt it-tehid tal-istqarrija seħħ sabiex tkun sanata sitwazzjoni fejn ikun hemm il-periklu ta' leżjoni għad-dritt ta' smiġh xieraq. Dan ifisser, fil-fehma tad-difiża, illi sitwazzjoni fejn dan il-jedd ma jingħatax isarraf awtomatikament f' tali leżjoni.

12. Din il-Qorti fis-sentenzi tagħha kienet hadet il-linja bħal dik meħuda mill-Qorti Kriminali, illi ma huwiex fil-manzjoni riposti f'idejha bil-liġi illi tistharreg jekk prova li saret skont il-liġi għandiex tiġi imwarrba għaliex potenzjalment jista' jkun hemm leżjoni tad-dritt għal smiġh xieraq tal-persuna akkużata. Din il-Qorti tibqa' tal-fehma illi fir-rigward tal-prinċipju regolatur dwar l-ammissibilita' ta' prova fil-proċess penali, illi prova ma titqiesx li hija inammissibbli sakemm ma jkunx hemm xi dispożizzjoni espressa tal-liġi li tipprekludi l-ammissjoni ta' dik il-prova. Illi f'dawn il-kazijiet li l-Qorti qed issib f'hoġorha li jittrattaw il-valur probatorju ta' stqarrijiet rilaxxati mill-persuna akkużata li ma kellhiex avukat preżenti magħha waqt it-tehid ta' dik l-istqarrija, hija qed tiġi imsejha tqies l-ilment mill-ottika ta' dritt kostituzzjonali iktar milli fl-ambitu ta' proċess ġudizzjarju penali. Dan għaliex mhux qed tiġi invokata ebda regola tal-liġi penali li teskludi l-producibilita' tal-istess stqarrijiet fejn allura jiġi mfittex r-rimedju ordinarju għal lanjanza purament ta' natura kostituzzjonali.

13. Illi kif tajjeb traċċat mill-Qorti Kriminali, il-pożizzjoni ta' dritt li tirregola it-tehid ta' stqarrijiet u dikjarazzjonijiet mis-suspettat taħt id-dritt penali nostran ra żviluppi sostanzjali fis-snin reċenti. Illi fiż-żmien meta l-akkużat ġie arrestat u interrogat lura fis-sena 2015, huwa ma kellux il-jedd li jkollu l-avukat preżenti miegħu matul it-tehid tal-istqarrija u dan għaliex, kif ingħad, dan il-bdil għal Kodiċi Kriminali kien konsegwenza ta' traspożizzjoni fil-liġi tagħna ta' dak imfassal fid-Direttiva 2013/48/UE tal-Parlament Ewropew u tal-Kunsill tat-22 ta' Ottubru 2013 dwar id-dritt tal-aċċess għal avukat fi proċeduri kriminali u fi proċeduri tal-mandat ta' arrest Ewropew, bdil allura li seħħ fiż-

zmien wara li l-akkużat kien interrogat. Illi fiż-żmien meta ġiet rilaxxata l-istqarrija mill-appellant kien hemm dritt, għalkemm wiehed iktar ristrett, tal-persuna suspettata biex tikkonferixxi mal-avukat tal-fiducja tagħha fil-hin preċedenti l-interrogatorju mill-pulizija. Huwa paċifiku illi dan id-dritt ġie lillu konċess u l-appellant użufuwixxa minnu, biex b'hekk l-istqarrija sussegwentement rilaxxata, hija in konformita' mal-liġi vigenti f'dak iż-żmien. Di fatti, l-legislatur fl-artikolu l-ġdid mahluq bl-Att III tal-2002 ħaseb sabiex *“il-persuna li tkun arrestata u qed tinzamm taħt il-kustodja tal-Pulizija f'xi Għassa jew f'xi post ieħor ta' detenzjoni awtorizzata għandha, jekk hija hekk titlob, titħalla kemm jista' jkun malajr tikkonsulta privoatament ma' avukat u prokuratur legali, wiċċ imb'wiċċ jew bit-telefon, għal mhux aktar minn siegħa żmien. Kemm jista' jkun malajr qabel ma tibda tiġi interrogata, l-persuna taħt kustodja għandha titgħarraf mill-Pulizija bid-drittijiet li għandha taħt dan is-sub-artikolu.”* Għalhekk inholqot sitwazzjoni ġdida għar-rigward tal-istqarrijiet li ġew rilaxxati mid-data li nġiebu fis-sehħ dawk l-emendi '1 quddiem, sitwazzjoni, kif ingħad, fejn ingħata il-jedd tal-parir legali qabel l-interrogatorju. Fl-istqarrija tiegħu, għalkemm l-appellant jammetti illi ġieli għamel użu mid-droga, madanakollu jiċhad illi qatt ittraffika l-istess. Illi fil-fatt il-pulizija waslu għal persuna tal-akkużat, appellant f'dawn il-proċeduri, wara informazzjoni mogħtija minn ċertu Carlos Javier Nano Morales, persuna ta' nazzjonalita Spanjola, li kien imwaqqaf mill-pulizija fil-pussess ta' droga *cannabis grass* fejn dan stqarr illi kien ser jikkonsenja din id-droga lill-appellant. Morales jistqarr mal-pulizija meta interrogat li kien ilu jissupplixxi lill-appellant bid-droga għal sentejn, fl-ammont ta' 500 gramma kull hmistax-il ġurnata. L-appellant, iżda meta interrogat jiċhad dan kollu.

14. Illi huwa indubitat, kif tajjeb traċċat mill-Qorti Kriminali fis-sentenza tagħha, illi kien hemm evoluzzjoni fil-ġurisprudenza, kemm dik lokali kif ukoll ewropeja dwar il-jedd ta' persuna suspettata bil-kummissjoni ta' reat, li tkun assistita minn avukat, bil-liġi qabel Frar tas-sena 2010, teskludi kompletament dan il-jedd. Din il-bidla fil-liġi wasslet sabiex il-qrati matul dawn l-aħhar snin issindikaw il-validita' tal-proċeduri penali u cioe' jekk dawn setgħux ġew ivvizjati bil-leżjoni tal-jedd għas-smiġħ xieraq tal-

persuna akkużata meta din tkun irrilaxxat stqarrija mingħajr difiża adegwata, liema stqarrija sussegwentement tingieb bħala prova fl-imsemmija proċeduri. Illi dan wassal għal fehmiel differenti espressi mill qradi ta' kompetenza penali kif ukoll daww kostituzzjonali u anke evoluzzjoni fil-hsieb tal-QEDB liema hsieb imbagħad influwenza deċiżjonijiet illi ġew wara s-sentenzi fil-kaz *Philippe Beuze vs il-Belġju* (71409/10) deċiża fid-09 ta' Novembru 2018, u *Farrugia vs Malta* illi xi ftejt jew wisq tbiegħdu mill-insenjament imfassla fid-deċiżjoni ta' *Salduz* u oħrajn. Illi f'dawn id-deċiżjonijiet il-Qorti Ewropea reġgħet adottat il-kriterju tal-“*overall fairness of the proceedings*” sabiex jiġi mistharreġ jekk seħħitx xi leżjoni għad-dritt tas-smiġħ xieraq, u dan wara li jiġi superat l-ewwel test, u cioe' jekk kienx hemm xi raġunijiet impellenti li wasslu sabiex id-dritt għall-assistenza legali jiġi miċhud.

15. Illi għalkemm il-QEDB esponiet dan l-insenjament “għdid” fir-rigward ta' din il-prova, fejn allura hemm imfisser illi qabel ma jintemm il-proċess ġudizzjarju jkun impossibbli li jiġi determinat jekk tkunx seħħet leżjoni tad-drittijiet fundamentali tal-persuna akkużata, u għalkemm il-Qorti Kostituzzjonali qiegħda issegwi dan l-insenjament, madanakollu imbagħad qed tingħata direzzjoni lil qradi ta' ġurisdizzjoni penali mill-istess Qorti Kostituzzjonali sabiex din il-prova titwarrab mill-atti probatorji fl-interess tal-ġustizzja u għall-integrità tal-proċess, bil-għan li ma jkunx hemm ir-riskju ta' leżjoni tad-dritt għal smiġħ xieraq. Il-Qorti Kriminali għamlet esposizzjoni erudita ta' dawn is-sentenzi.

16. Illi fid-dawl ta' dan l-insenjament din il-Qorti kienet u tibqa' tal-fehma illi f'dan l-istadju bikri tal-proċeduri fejn il-proċess penali għad irid jinstema' mill-qorti kompetenti ma jistax jingħad jekk il-kriterji indikati fil-kaz *Beuze* ġewx segwiti. Ukoll għaliex la din il-Qorti u lanqas il-Qorti Kriminali qabilha ma għandhom funzjonijiet kostituzzjonali u allura ma għandhomx il-poter jistharrġu f'dan l-istadju, jekk tkunx seħħet xi vjolazzjoni tad-drittijiet fundamentali tal-persuna akkużata jew jekk

potenzjalment dan jistax iseħħ, iktar u iktar f' dik is-sitwazzjoni fejn l-assistenza legali tkun giet mogħtija skont il-kriterji previsti mill-Liġi viġenti fiż-żmien rilevanti, u b' mod partikolari meta l-gudikabli jkun għamel użu minn dak id-dritt billi jkun kiseb dik l-assistenza legali qabel ma jkun irrilaxxa xi stqarrijiet lill-investigaturi. Dan għaliex skont l-imsemmija pronunzjamenti dan n-nuqqas ta' assistenza legali waqt l-interrogatorju innifsu, ma jwassalx awtomatikament għal leżjoni tal-jedd tagħha għal smiġħ xieraq, meta l-Qorti Ewropeja issa qed tidderiegi il-qradi domestiċi jindagaw jekk il-proċeduri fl-intier tagħhom kienux ġusti fil-konfront tal-akkużat, bit-test allura li jrid jiġi segwiet fuq iż-żewġ binarji surriferiti.

17. Illi għalkemm din l-Qorti tikkondividi l-fehma milhuqa mill-Qorti Kriminali fis-sentenza appellata, madanakollu hija tal-fehma illi illum, fid-dawl tas-sentenzi mogħtija in materja, jidher opportun li d-deċiżjonijiet ta' din il-Qorti jkunu konsoni mad-direzzjoni li qed tingħata mill-Qorti Kostituzzjonali li hija waħda kostanti u ripetuta u dan fir-rigward ta' kawzi kriminali li għadhom *sub iudice*. Dan għalkemm id-direzzjoni li qed tingħata mill-Qorti Ewropeja dwar id-Drittijiet tal-Bniedem hija univoka, u ċioe' illi kull każ irid jitqies għalih billi jiġi mistharreġ f' kull każ individwalment jekk bil-fatt illi l-persuna akkużata ma kellhiex assistenza legali waqt it-tehid tal-istqarrija, dan setax impingha fuq is-smiġħ xieraq iktar 'il quddiem tul il-proċeduri penali istitwiti kontra tagħha. Il-Qorti hija konsapevoli tal-pronunzjamenti reċenti li ġew mogħtija mill-Qorti Kostituzzjonali fejn ingħatat direzzjoni lil Qorti Kriminali sabiex ma tqisx bħala prova stqarrijiet li jkunu ġew rilaxxati mingħajr id-dritt tal-assistenza legali waqt l-interrogatorju billi jinsorgi l-periklu li jkun hemm difett proċedurali jekk jinstab illi dawn jilledu id-dritt tal-persuna akkużata għal smiġħ xieraq.¹ Illi l-Qorti Kostituzzjonali stess fil-pronunzjamenti kollha minnha magħmula stqarret ċar u tond illi kien prematur f'dan l-istadju tal-proċeduri tiddikjara illi kienet seħħet xi leżjoni, billi l-proċess gudizzjarju fl-intier tiegħu kien għadu ma ġiex konkluz, iżda jidher illi bħala rimedju prekawzjonarju minhabba f'leżjoni potenzjali, dik il-Qorti qiegħda ripetutament tagħti

¹ Clive Dimech vs Avukat Generali, The Police vs Alexander Hickey, Morgan Onuorah vs l-Avukat ta' l-Istat

d-direzzjoni lil Qorti Kriminali sabiex tisfilza il-prova ta'l-istqarrija. Illi għalkemm, kif ingħad, l-imsemmija prova mhijiex nieqsa mill-valur probatorju tagħha galadarba ma hemm ebda regola ta' dritt penali li qed teskludi l-ammissjoni ta'l-istess, u galadarba ukoll il-proċess ġudizzjarju fl-intier tiegħu għadu ma sehħx, biex b'hekk lanqas jista' jiġi stabbilit f'dan l-istadju bikri jekk kienx hemm xi vjolazzjoni tal-persuna akkuzata tad-drittijiet kostituzzjonali tagħha, madanakollu l-Qorti ma tistax ma timxiex mad-direzzjoni li qed tingħata mill-Qorti Kostituzzjonali billi jidher li din hija waħda kostanti, għalkemm, kif ingħad, il-proċess ġudizzjarju għadu ma wasalx fit-tmiem tiegħu. Intqal hekk fl-aktar deċiżjoni reċenti mogħtija mill-Qorti Kostituzzjonali²:

11. Illi dan ifisser ukoll li għalkemm jista' jkun li dik l-istqarrija maħlufa ma kisritx diġà l-jedd fundamentali tal-appellat għal smiġh xieraq (minhabba li l-proċess kontrih għadu mhux mitmum), x'aktarx iġġiblu ksur ta' dak il-jedd li kieku wieħed kellu jkollu dak li tgħid fiha u jimxi fuqha.

15. Illi meta wieħed jiġi biex jifhem kif jithaddem kemm l-Artikolu 39 tal-Kostituzzjoni u kif ukoll l-Artikolu 6(1) tal-Konvenzjoni, iridu ta'bilfors jitqiesu l-fatturi proċesswali partikolari tal-każ, b'mod illi biex wieħed jiddetermina jekk kienx hemm ksur tal-jedd ta' smiġh xieraq, wieħed irid iqis il-proċess kollu kemm hu, magħduda magħhom l-imġiba tal-Qorti li tkun, u kif ukoll ta' kif l-interessi tal-persuna mixlija kienu mressqa u mharsin mill-istess qorti. Wieħed ma jistax u m'għandux jiffoka fuq biċċa biss mill-proċess shiħ ġudizzjarju biex minnu, jekk isib xi nuqqas jew għelt, jasal għall-konkluzjoni li ta' bilfors sehħ ksur tal-jedd tas-smiġh xieraq. F'ċirkostanza bħal din u safejn ma tohroġx prova ta' xi ħsara jew preġudizzju li ma jissewwiex, huwa ndikat u għaqli li l-istħarriġ dwar jekk wieħed ingħatax smiġh xieraq isir wara li jkun intemm il-proċediment li jkun u mhux qabel. Huwa minnu wkoll li wieħed ma jistax jeskludi minn qabel li jista' jkun hemm ċirkostanza proċedurali waħda matul il-proċess ġudizzjarju li taf tkun serja u determinanti biżżejjed biex titlob l-istħarriġ tal-ilment ta' ksur tal-jedd għal smiġh xieraq, iżda r-regola tibqa' li jitqies l-iter proċedurali kollu. ...

Iżda finalment imbagħad gie hekk deċiż:

Min-naħa l-oħra, bħalma din il-Qorti fis-sentenza tagħha fl-ewwel kawża kostituzzjonali sabet li kien jixraq li ma jsir l-ebda uzu ieħor taż-żewġ

² QK – Christopher Bartolo vs l-Avukat ta'l-Istat – deċiża 26/04/2022

stqarrijiet li r-rikorrent appellat ta lill-Pulizija, bla ma sabet li kien diga` garrab ksur tal-jedd tiegħu għal smiġh xieraq, hekk ukoll f'dan il-każ, il-fatt li din il-Qorti jidhrilha li ma għandu jsir l-ebda użu mill-istqarrija maħlufa li l-appellat għamel quddiem il-Magistrat Inkwirenti, ma jfissirx li dan qiegħed isir għaliex huwa garrab ksur ta' dak il-jedd, imma sewwasew biex jitnehħa l-biżgħa li jista' jgarrab ksur bħal dak;

18. Illi l-Qorti allura trid neċessarjament timxi mad-direzzjoni li qed tingħata mill-Qorti Kostituzzjonali, u dan għalkemm f'dan l-istadju tal-proċeduri ma jstax jingħad illi l-prova magħmula permezz tal-istqarrija tal-akkużat hija mittiefsa minn xi difett proċedurali li jirrendieha inammissibbli, kif tajjeb tikkonkludi l-Qorti Kriminali. Dan qed isir ukoll bil-għan li jkun hemm trattament ugwali bejn il-persuni kollha li jersqu quddiem il-qrati penali sabiex ikunu għgudikati dwar reati allegatament minnhom kkommessi u wkoll sabiex ikunu evitati proċeduri ulterjuri quddiem il-Qorti Kostituzzjonali, bil-proċess għudizzjarju jitwal inutilment. Għal dawn il-motivi l-ewwel aggravju qed jiġi milqugh b'dan illi tidderiġi lil Qorti Kriminali sabiex fil-kors ta' ċelebrazzjoni tal-għuri ma jsirx użu mill-istqarrija rilaxxata mill-appellant lura fit-12 ta' Frar 2015.

B. Nullita tal-Ewwel Kap ta' l-Att ta' l-Akkuża.

19. Illi l-modalita` dwar kif għandu jkun imfassal l-Att ta' l-Akkuża mill-Avukat Ġenerali huwa imfisser mill-legislatur fl-artikolu 589 tal-Kodiċi Kriminali bis-sub-inċiż (c) jispeċifika illi għandu jkun imfisser "il-fatt li jikkostitwixxi r-reat, bil-partikularitajiet li jkunu jistgħu jingħataw dwar iż-żmien u l-lok li fihom ikun sar il-fatt u dwar il-persuna li kontra tagħha r-reat ikun sar, flimkien maċ-ċirkostanzi kollha li, skont il-liġi u fil-fehma tal-Avukat Ġenerali, jistgħu jkabbru jew inaqqsu l-piena."

20. Illi għalkemm l-artikolu 449(5)(b) tal-Kodiċi Kriminali jitkellem fuq dawk iċ-ċirkostanzi fejn in-nullita` ta' l-att ta' l-akkuża tista' saħansitra titqanqal mill-Qorti *ex officio*, fl-istess' diżposizzjoni hemm indikazzjoni li waħda minn dawn l-istanzi ta' nullita` tirrizulta meta jkun hemm inkonsistenza bejn il-fatti esposti fil-parti narrattiva u r-reat li imbagħad jidher mill-parti akkużatorja ta' l-Att ta' l-Akkuża, fejn allura din in-nullita` hija maħsuba biss fil-każ fejn il-fatti miġjuba fl-att ta' l-akkuża ma jkunux jikkostitwixxu **fis-sustanza** r-reat miġjub jew deskritt fl-imsemmi Att.

21. Issa l-appellant jikkontendi fit-tieni aggravju minnu ntenant illi l-fatti kif esposti mill-Avukat Ġenerali fil-parti narrattiva ta' l-Att ta' l-Akkuża ma jipprospettawx l-elementi legali mehtiega sabiex jissussisti r-reat ta' l-assoċjazzjoni fit-traffikar tad-droga. Jikkontendi illi dak li jemerġi mill-parti narrattiva huwa sempliċement illi l-appellant kien jakkwista d-droga minn għand ċertu Morales, liema droga imbagħad kienet tinbiegħ mill-appellant għal rasu biex b'hekk ma jikkonfigurax il-ftehim ipprospettat mill-liġi għalbiex jirrizulta r-reat ta' l-assoċjazzjoni. Ukoll jikkontendi illi l-fatti misluta mill-Avukat Ġenerali mill-atti kumpilatorji sabiex jibni din in-narrattiva jirrizultaw unikament minn provi li mhumiex ammissibbli fil-liġi konsistenti fl-istqarrija tiegħu u xiehda għuramentata tal-kompliċi tiegħu.

22. Illi l-Qorti mal-ewwel tistqarr illi ma tistax taqbel mal-appellant f'dan l-ilment tiegħu u dan għaliex anke minn dan ix-xenarju minnu semplifikat jemerġi illi allegatament kien hemm il-provvista tad-droga wara li sar ftehim bejn l-appellant u l-fornitur u dan fuq medda ta' żmien, biex b'hekk jista' jirrizulta l-att materjali ikkontemplat mill-legislatur għar-reat ta' l-assoċjazzjoni kif ikkontemplat fl-artikolu 22(1) tal-Kap.101 tal-Liġijiet ta' Malta.

23. Illi l-Qorti Kriminali fil-fatt elenkat l-elementi mehtiega fil-liġi sabiex jissussisti r-reat ta' l-assoċjazzjoni u abbinat l-istess mal-fatti kif esposti mill-Avukat Ġenerali fil-parti narrattiva tal-Att ta' l-Akkuża. Issa l-kwistjoni dwar jekk il-fatti probatorji li ser jkunu

ippreżentati quddiem il-ġurati mill-Prosekuzzjoni iwasslux għar-reat addebitat lill-akkużat hija deċiżjoni li għandha tkun rimessa biss f'idejn il-ġurati u ma hijiex kwistjoni ta' dritt li għandha tkun deċiża mill-Qorti. Lanqas allura ma għandu raġun jikkontendi l-appellant illi dawn il-fatti jemerġu minn provi mhux ammissibbli fil-liġi, l-ewwel nett għaliex meta l-Avukat Ġenerali jkun qed ifassal l-Att ta' l-Akkuża ma jistax jkun jaf *a priori* liema huma dawk l-eċċezzjonijiet li ser jiġu sollevati mill-persuna akkużata u fit-tieni lok, għaliex il-fatti hemmhekk narrati ma jikkostitwixxu ebda fatt ippruvat. Illi fuq kollox il-ġurati dejjem jkunu imwissija mill-Imħallef fl-indirizz tiegħu illi l-espożizzjoni tal-fatti ma tikkostitwixxi l- ebda prova fil-ġuri kif lanqas dawn il-fatti hekk esposti ma huma suffiċjenti sabiex il-ġurati jasslu għal xi verdett ta' htija.

“Għalhekk, meta fl-artikolu 589 tal-istess Kodici jinghad li l-att tal-akkuza għandu jfisser il-fatt li jikkostitwixxi r-reat u l-partikolaritajiet l-oħra msemmija fl-istess artikolu dan ma jistax ifisser hlief li l-att tal-akkuza għandu jfisser il-fatt u partikolaritajiet l-oħra msemmija skont kif jifhimhom li graw l-Avukat Ġenerali f'isem ir-Repubblika ta' Malta. Il-provi in sostenn tal-fatt li jikkostitwixxi r-reat u tal-partikolaritajiet l-oħra skont l-att tal-akkuza, imbagħad, jingiebu mill-Avukat Ġenerali fil-kors tal-process fl-istadju opportun³.

24. Illi kif tajjeb espost mill-Qorti Kriminali fis-sentenza appellata, l-Att ta' l-Akkuża fih esposizzjoni ta' dawk il-fatti li fis-sustanza tagħhom jikkostitwixxu r-reat t'assocjazzjoni taht il-Kapitolu 101 tal-Liġijiet ta' Malta. Illi l-liġi stess tistabbilixxi illi huwa biżżejjed għall-Avukat Ġenerali li mill-atti kumpilatorji jislet dawk il-fatti li fis-sustanza tagħhom iridu jikkostitwixxu r-reat li jemerġi fil-parti akkużatorja u mhux li jirrakonta fid-dettall l-fatti li jirriżultaw mill-provi ikkumpilati li minnhom jemerġi r-reat billi dan neċessarjament jrid jiġi mħolli finalment għad-deċiżjoni finali tal-ġurati.

“Il-gurisprudenza f'dan ir-rigward hija ormaj kopjuza u din il-Qorti ma tarax li għandha għalfejn toqghod taħli zmien ticcita d-diversi pronunzjamenti tagħha in materja. Ikun hemm nullita` jew difett kif ravvizat fl-Artikolu 449(5)(b) meta l-fatti kif deskritti ma jkunux jammontaw fis-sustanza għar-reat li bih l-akkużat ikun qed jiġi akkużat. Bil-kelma “reat” wiehed għandu

³ Ir-Repubblika ta' Malta vs Stiano Agius et – 09/01/2014 App.Sup.

necessarjament jifhem ir-reat bl-aggravji kollha li jkunu qed jigu dedotti skond il-ligi.⁴”

Fuq kollox:

“Fl-istadju ta' l-ecezzjonijiet preliminari l-Qorti Kriminali ma taghmilx apprezzament tal-provi kollha migjuba fil-kors tal-kumpilazzjoni biex tara jekk prova partikolari tirrizultax sodisfacentement jew le; din hija haga merament ta' prova messa ultimament f'idejn min irid jiddeciedi dwar il-provi.⁵”

Dan ghalieq:

“l-artikolu 435 (1) tal-Kodici Kriminali dejjem inghata l-interpretazzjoni illi ghall-fini ta' l-istess ikun sufficjenti jekk ir-reat li jkun jiffirma s-sostanza ta' l-att ta' l-akkuza jkun jirrizulta imqar mir-rapport guramentat tal-prosekutur quddiem il-Qorti tal-Magistrati. Il-kumpliment, cjoe' dwar jekk ikunx jirrizulta ukoll mill-provi u dokumenti li jkunu ngabru fil-kumpilazzjoni, dejjem gie ritenut li dik hija materja li eventwalment trid tigi riservata ghal min ghandu jiggudika fuq il-fatti, fil-kaz tal-Qorti Kriminali, il-gurati⁶.

Ghaldaqstant ghal dawn il-motivi l-Qorti ma ssib xejn x'ticcensura fid-decizjoni tal-Qorti Kriminali fir-rigward u ghaldaqstant dan l-aggravju imqanqal mill-appellant ma jisthoqqlux akkoljiment u qed jigi michud.

Ghal dawn il-motivi l-Qorti taqta' u tiddeciedi billi tilqa' l-appell parzjalment, tghaddi ghalhekk biex tirrifirma s-sentenza appellata. Tirrevokaha fejn din cahhdet l-ewwel ecezzjoni sollevata mill-appellant, u tghaddi biex tilqa' l-istess b'dan ghalhekk illi fil-guri ma ghandu jsir ebda uzu bhala prova tal-istqarrija rilaxxata mill-appellant fit-12 ta' Frar 2015. Tikkonfermaha fejn din cahhdet it-tieni ecezzjoni. Tikkonfermaha fil-bqija. Tirrimanda l-atti quddiem il-Qorti Kriminali sabiex jitkompla il-proccess penali kontra l-appellant.

⁴ Ir-Repubblika ta' Malta vs Dominic Bonnici – App. Sup 22/04/2004

⁵ Ir-Repubblika ta' Malta vs Charles Steven Muscat – deciza App.Sup.13/05/1998

⁶ Ir-Repubblika ta' Malta vs Dominic Zammit et – deciza App.Sup. 31/07/1998

S.T.O. Prim Imħallef Mark Chetcuti

Onor. Imħallef Edwina Grima

Onor. Imħallef Giovanni Gixti